

■ बाल भारती वार्षिक समारोह ■ बच्चे राष्ट्रनिर्माण के असली दूत हैं: मूर्ति



पत्रिका न्यूज़ नेटवर्क
patrika.com

जैतहरी. हिंदुस्तान पावर परिसर स्थित बाल भारती स्कूल का वार्षिक समारोह देश की विविधापूर्ण समृद्ध संस्कृति को समर्पित रहा। मोहक सांस्कृतिक प्रस्तुतियों से भरपूर इस रंगारंग कार्यक्रम में अमरकटक जनजातीय विष्वविद्यालय के डीन डॉ. एन.एस हरि नारायण मूर्ति ने मुख्य अतिथि की हैसियत से भाग लिया, वहीं स्थानीय अभिभावकों और कंपनी के अधिकारियों ने भारी संख्या में उपस्थित होकर बच्चों का हौसला बढ़ाया।

बीती शाम हुए इस रंगारंग समारोह में बच्चों ने जीवंत प्रस्तुतियों से मेहमानों का मन मोह लिया। 'संस्कृति-द ह्यू ऑफ कल्चर' नामक इस समारोह के मंच पर भारत की विविधतापूर्ण लोक

संस्कृति की दिलकष छटाएं कौंधती रहीं।

नन्हे-मुन्हे बच्चों की प्रस्तुति "ट्रिंकलिंग स्टार्स" ने चंदा मामा से बच्चों के काल्पनिक संवाद की छवि उभारने में कोई कसर नहीं छोड़ी। वहीं, कोंकण तट के मछुआरों की उल्लासमय जिंदगी की छवियों से लैस कोली डांस ने भी खूब मंत्रमुग्ध किया।

वसंत ऋतु के आगमन की संवेदना को समेटे मलयालम डांस, नटखट कन्हैया की रोमांचक लीलाओं पर केंद्रित रासलीला, बेटा बचाओ संदेश से भरपूर 'सेव गर्ल चाइल्ड डांस', संतुलन और समन्वय से भरपूर स्टेप टू स्टेप रॉक्स, बांग्ला संस्कृति पर केंद्रित बंगाली डांस और बुंदेलखंड के अहीर समुदाय की जिंदगी पर केंद्रित अहीर डांस आदि ने समारोह को यादगार बना दिया।

